

## దేవునింట కూర్చున్న దయ్యం

ప్రపంచ క్రైస్తవ్యంలోని దయ్యపు ఛాయలు

ఏది దేవుడనబడునో, ఏది పూజింపబడునో, దానిని అంతటిని ఎదిరించుచు దాని కంతటికి పైగా దయ్యం తన్ను తానే హెచ్చించుకొనుచూ తాను దేవుడనని తన్ను కనపరచుకొనుచు దేవుని ఆలయంలో కూర్చుండును. ధర్మ విరోధసంబంధమైన మర్కము ఇప్పటికే క్రియ చేయుచున్నదని అందువలన దయ్యం రాక అబద్ధ విషయమై సమస్త బలముతోను, నానా విధములైన సూచక క్రియలతోను, మహాత్కార్యములతోను, దుర్బీతిని పుట్టించు సమస్త మోసములతోను, నశించుచున్నవారిలో దయ్యం కనుపరచు బలము ననుసరించియుండును. ఇందుచేత సత్యమును నమ్మక దుర్బీతియందు అభిలాషగల వారందరూ శిక్షావిధి పొందుటకై అబద్ధమును నమ్మునట్లు మోసము చేయు దయ్యపు శక్తిని దేవుడు వారికి పంపుచున్నాడు (2 థెస్స 2: 4,7, 9-12).

భూమిని తల్లక్రిందులు చేయవలసిన క్రైస్తవులే దురాత్మల శక్తికి తలక్రిందులగుచున్నారు. దేవుని వాక్యమే సత్యమని యోహాను 17 : 17 లో వ్రాయబడినది. వాక్యమైన సత్యమును చేతబట్టుకొని అందు వ్రాయబడినది గ్రహించకపోవుట దయ్యపు శక్తి పని చేయుచున్నదని జాగ్రత్తగా గమనించవలెను. పైన వ్రాయబడిన వచనములను పరిశీలిస్తే దుష్టుడు దేవుని ప్రజలను ఏ విధంగా దారి మళ్ళిస్తున్నాడో చూడగలము పాటించవలసిన వాక్యం పక్కన పెట్టి అలంకరణ మట్టుకే చేతితో పట్టుకుని దేవునికి శత్రువులై దారుణంగా ప్రవర్తించుచున్నారు. దేవుడుండవలసిన చోటును ఆక్రమించుకొని, తన అనుచరుల ద్వారా దయ్యం నిర్విఘ్నంగా తన పనిని కొనసాగించుచున్నది. దేవుని ఆలయంలో దయ్యం ఎలా కూర్చున్నదని ఆశ్చర్యపడవచ్చు.

మీరు లోకమునకు వెలుగైయున్నారు. మనుష్యులు మీ సత్క్రియలు అనగా సత్యం లేక వాక్యంలోని క్రియలను చూచి పరలోకమందున్న మీ తండ్రిని మహిమ పరచునట్లు వారి ఎదుట మీ వెలుగును ప్రకాశింపనీయుడి. (మత్తయి 5:14,16). 'అట్టి జనము మధ్య మీరు జీవ వాక్యము చేత పట్టుకొని లోకమందు జ్యోతుల వలె కనబడుచున్నారు. ఫిలిప్పీ 2 :16.

జీవ వాక్యానికి ప్రతినిధులైన బోధకులే వాక్యము చెప్పనివి లేక బైబిల్లో లేనివి ఘోరాతిఘోరంగా ప్రజల మధ్య ప్రకటించి జరిగించుచున్నారు. వాక్యమైన దేవునిని ఎదిరించి దేవుడుండవలసిన చోటునుండి ఆయనను గెంటివేసి దయ్యమే కూర్చుని వేషధారులైన క్రైస్తవులను పరిపాలించుచున్నది. దీని నెరిగిన దేవుడు ధర్మ విరోధ సంబంధమైన మర్కము ఇప్పటికే క్రియ చేయుచున్నదని చెబుతూ ఏ విధముగా నైననూ ఎవడునూ మిమ్మును మోసపరచనియ్యకుడి అని మిమ్మును హెచ్చరించుచున్నాడు. దేవుడు ఇకచేయునది లేక అబద్ధమును నమ్మునట్లు దయ్యపు శక్తికి వారిని విడిచిపెట్టినట్లుపైన వాక్యములో దేవుడు వ్రాయించెను.

కాబట్టి ప్రవక్తయైన దానియేలు ద్వారా చెప్పబడిన నాశనకరమైన హేయ వస్తువు పరిశుద్ధ స్థలమందు నిలుచుట మీరు చూడగానే చదువువాడు వెంటనే గ్రహించుకొవలెను (మత్తయి 24:15) మనుష్య హృదయం ద్వారా పూజింపబడవలసిన దేవుని వాక్యం సాతాను సింహాసనానికి తావిచ్చి క్రీస్తు రక్తం వలన పవిత్ర పరచబడిన మానవ హృదయం పాప పంకిలమై అపవాది ఆలయంగా మారి దేవునికి వ్యతిరేకంగా బైబిలు చెప్పని మాటలను జరిగించుచున్నది. నాశనకరమైన పరిస్థితి పరిశుద్ధ జనాంగమునకు కలిగియున్నది. వీటిని ఋజువుచేయు కొన్ని అపురూపమైన వాస్తవాలను మీ ముందుంచదలచితిని.

స్వస్థత మహాసభలు

రక్షణ, దైవస్వస్థత క్రైస్తవ మహాసభలు

యేసు స్వస్థపరచును, యేసు పిలచుచున్నాడు

గ్రుడ్డివారు చూచుచున్నారు  
 మూగవారు మాట్లాడుచున్నారు  
 కుంటివారు నడుచుచున్నారు  
 సువార్త స్వస్థత మహోత్సవములు  
 రోగుల కొరకు ప్రత్యేక ప్రార్థనలు చేయబడును.

అని 20వ శతాబ్దపు మధ్యకాలము నుండి దయ్యం తన అనుచరులను యుక్తిగా క్రైస్తవ జనాంగముల మధ్యకు పంపింది. బైబిలు సరిగా తెలియని అమాయక ప్రజలు వారి కపట మాయోపాయములకు లొంగి విశ్వాసానికి స్వస్థిచెప్పి కళ్ళముందు జరుగుతున్న దానికే విలువనిచ్చి వాక్యమునకు అవిధేయులగుచున్నారు.

ప్రకటించువాడు లేకుండా వారెట్లు విందురు? కాగా వినుటవలన విశ్వాసం కలుగును వినుట క్రీస్తును గూర్చిన మాట అనగా వాక్యము వలన కలుగును (రోమా 10 : 14,17)

యేసు తోమాతో అవిశ్వాసిని కాక విశ్వాసినియై యుండుము, నీవు నన్ను చూచి నమ్మితివి అయితే చూడక నమ్మినవారు ధన్యులు అని చెప్పెను (యోహాను 20 : 27,28) వెలిచూపువలన కాక విశ్వాసమువలనే నడుచుకొనుచున్నాము. విశ్వాసమనునది నిరీక్షింపబడువాటి యొక్క నిజస్వరూపమును అనగా, అదృశ్యమైనవి అనగా కంటికి, కనబడనివి ఉన్నవి అనుటకు ఋజువు. ఈ విశ్వాసమును బట్టియే మన పూర్వీకులు సాక్ష్యము పొందిరి (హెబ్రీ 11:1,2).

కళ్ళతో చూడకపోయినా కేవలము వారి నమ్మికను బట్టియే దేవునిని నమ్మగలిగారు ఒకనాడు. అయితే తమ ముందు జరుగుదానిని బట్టి దేవునిని నమ్ముచున్నారు ఈనాటి వారు. ఇట్టివారికి విశ్వాసమున్నదని మీరు చెప్పగలరా? మనుష్య కుమారుడు తిరిగి రెండవ రాకడలో వచ్చునపుడు భూమి మీద విశ్వాసమున్నదని మీరు చెప్పగలరా?

మనుష్య కుమారుడు తిరిగి రెండవ రాకడలో వచ్చునపుడు భూమి మీద విశ్వాసం కనుగొనునా? (లూకా 18:8).

ఈ మాటను బట్టి యేసు రాకలో భూమి మీద చూడక నమ్మిన వారికంటే కళ్ళముందు జరిగిన దానిని చూచి నమ్మువారు ఎక్కువగా ఉండురని అర్థమగుచున్నది. అలాగే విశ్వాసమన్నదానికి అర్థమే లేకుండా దయ్యం తన కార్యములచేత నరులను మోసగించుచున్నది. నరకమున్నదని కాని, స్వర్గమున్నదని కానీ మొదటి దశాబ్దంలో క్రీస్తు చనిపోయి సమాధి చేయబడి, తిరిగి లేచాడని కాని నేడు మనం కళ్ళారా చూడకపోయినా వాక్యమందు వ్రాయబడినవాటిని విని, చదివి, కేవలము విశ్వాసమును బట్టియే దేవునియందు భక్తిగా బ్రతుకుచున్నాము. సుమారు 40,50 సంవత్సరాల క్రితము నుండి చూచిన వాటిని బట్టి ప్రభువును, నమ్మాలను ప్రకటనలు, బోధలు, కార్యక్రమాలు జరిపించు భక్తులను నేడు సమాజంలో చూచుచున్నాము. ఎక్కడ, ఎటువైపు చూచినా స్వస్థతలు జరుగుచున్నాయి. రండి రోగములు పోగొట్టుకొనండి అన్న ప్రకటనలు ఎక్కువగుచున్నవి. సర్వ లోకానికి వెళ్ళి సర్వ సృష్టికి సువార్తను ప్రకటించుడి అని యేసు చెప్పగా దానికి వ్యతిరేకంగా యేసు పిలుచుచున్నాడు. స్వస్థతలు మేము చేయగలమని ప్రకటనలిచ్చుచున్నారు. స్వస్థత ప్రకటనలు బట్టి మీరు పిలువబడితిరా? సువార్త వలన పిలువబడితిరా? విన్న సువార్తను బట్టి విశ్వాసము కలిగి రక్షణ వచ్చునా? జరిగిన స్వస్థతలను బట్టి విశ్వాసము కలిగి రక్షణ వచ్చునా? మీరీలాగున రక్షింపబడి మన ప్రభువైన యేసు క్రీస్తు యొక్క మహిమను పొందవలెనని, ఆయన మా సువార్త వలన మిమ్ములను పిలిచెను (2థెస్స 2:14). వీరు వెళ్ళి సువార్తను ప్రకటించకపోగా, వచ్చి రోగాలు పోగొట్టుకొండని దయ్యపు బోధ చేయుచున్నారు. చూడక నమ్ముట అన్నది దేవుని మాటైతే, చూచి నమ్ముమన్నది దయ్యపు మాట. నాశనకరమైన హేయ వస్తువులు పరిశుద్ధ స్థలములో నిలుచుట అను దానియేలు మాట ఎంత చక్కగా నెరవేరినదో ఇక్కడ గమనించగలరు. దేవుడై పూజింపబడవలసిన వాక్యాన్ని బయటకు గెంటుచున్నారు. దయ్యపు మాటలను లోనికి అహ్వనించుచున్నారు. వాక్యమందు వ్రాయబడిన సత్యాలను ఈ క్రింద గమనించగలరు.

యేసు కుష్టు రోగిని బాగు చేసిన పిదప - ఎవరితోను చెప్పకునుమీ, కాని నీవు వెళ్ళి వానికి సాక్ష్యాధ్యక్షమై అనగా నీ శరీరము బాగుపడెనని యాజకునికి కనుపరచుకుని మోషే నియమించిన కానుక సమర్పించమని వానితో చెప్పెను. (మత్తయి 8:4) నేను స్వస్థపరచితినిని మాత్రం చెప్పవద్దు అన్న మాటలు ఇక్కడ అర్థమగుచున్నవి అప్పుడు యేసు గ్రుడ్డివారిని బాగు చేసినపిదప - స్వస్థపరచితినిని ఎవరికినీ తెలియకుండా చూచుకొనుడని వారికి ఖండితముగా ఆజ్ఞాపించెను (మత్తయి 9:30).

ఊచ చెయ్యి కలవానిని యేసు స్వస్థ పరచిన తరువాత తన యొద్దకు వచ్చిన అనేకులను కూడా స్వస్థపరుస్తూ వారితో - తన్ను ప్రసిద్ధి చేయవద్దని వారికి ఆజ్ఞాపించెను (మత్తయి 12:16).

యేసు నానావిధరోగములచేత పీడింపబడిన అనేకులను స్వస్థపరచి, అనేక దయ్యములను వెళ్ళగొట్టెను. ఆ దయ్యములు యేసును ఎరిగి యుండినందున తనను ప్రసిద్ధి చేయకుండా యేసు ఆ దయ్యములను మాటలాడనీయలేదు (లూకా4:41).

యేసు సమాజ మందిరపు అధికారి కుమార్తెను బ్రతికించి పిమ్మట తాను బ్రతికించినట్లు ఎవరికినీ తెలియకూడదని యేసు వారికి గట్టిగా ఆజ్ఞాపించెను. (మార్కు 5 : 43).

మొదటి శతాబ్ద కాలంలో యేసు స్వస్థతలు చేసి ఎవనికినీ తెలియకూడదని ఆజ్ఞాపించుచుండగా, దయ్యం ఈనాడు తన అనుచరులతో స్వస్థత జరుగక ముందే స్వస్థతను జరిపించగలమని ముందుగానే ప్రకటనలు ఇప్పించుచున్నది. అహో ! ఎంతటి దొర్భాగ్యం, దేవుని వాక్యానికి భిన్నంగా దయ్యం ఎంతటి దారుణకాండ ప్రజల మధ్య చేయించుచున్నదో మీరు సుళువుగా ఈ వాక్యము బట్టి గ్రహించగలరు. దేవుడు వద్దన్నది చేయడమే ధర్మ విరోధి సంకల్పం దేవుని పిల్లలారా, దయ్యపు రాకను ఇప్పుడైనా తెలుసుకొనగలరా? చిన్న పిల్లలారా, ఇది కడవరి గడియ అని దీనిచేత తెలుసుకొనగలరు. సాతాను సంబంధులైన వీరు మనలో నుండి బయలు వెళ్ళిరి. గానీ వారు మన సంబంధులు కారు మన సంబంధులైతే మనతో కూడా నిలిచి ఉండురు. అయితే వారందరూ మన సంబంధులు కారని ప్రత్యక్షపరచబడునట్లు అనగా విశ్వాసము వలనకాక వెలిచూపువలననైట్లు ప్రజలకు చూపిస్తున్నారు. స్వస్థతలు చేసినా చెప్పవద్దను యేసుకు భిన్నంగా స్వస్థతలు జరగకముందే స్వస్థతలు జరుగునని ప్రకటనలు ఇచ్చుచు వారు బయలు వెళ్ళిరి. మీరు పరిశుద్ధుని వలన అభిషేకం పొందినవారుగనుక సమస్తమునూ ఎరుగుదురు. మీరు సత్యము. (వాక్యము) ఎరుగనివారైనందున నేను వ్రాయలేదుగానీ, మీరు వాక్యము ఎరిగియున్నందునను ఏ అబద్ధమునూ సత్యసంబంధమైనది కాదని ఎరిగియున్నందుననూ మీకు వ్రాయుచున్నాను (1 యోహాను 2:18-21).

20వ శతాబ్దపు ముగింపులో ఉన్న మనందరకూ దర్శనమిచ్చు బైబిలుకు భిన్నమగు స్వస్థత సభలు అన్నవాటి జోలికి పోక జాగ్రత్త పడవలసినదిగా సోదర సోదరీమణులను బ్రతిమాలుచున్నాను. ప్రజలను మోసగిస్తూ దయ్యపు అనుచరులుగా అడ్డదారిలో కోటిశ్వరులు కావాలను దురాశతో, కన్న దేవుని కంటే ధనానికే ప్రాధాన్యతనిస్తూ బైబిల్ను చేతపట్టి దేవునిని అమ్ముకుంటున్న అపవాది సంబంధులే వీరంతా. వాక్యములోని భావాలను గ్రహింపక దానిపై సంపూర్ణ అవగాహన లేని వీరంతా దయ్యపు ఇష్టానికి అనుకూలంగా దానికి సేవచేస్తూ లోకమందు ధనవంతులగుటకు ఇష్టపడుచున్నారు. ఇట్టివారిని గూర్చి ముందుగా వ్రాయించుచున్నాను. గనుక జాగ్రత్త పడుట మీ బ్రతుకులకే మంచిది మరణించాక వీరిగతి ఏమాత్రుందో ఈ క్రింది వాక్యాన్ని చదవండి.

ఆ దినమందు అనేకులు నన్ను చూచి ప్రభువా, ప్రభువా మేము నీనామమున ప్రవచింపలేదా? నీ నామమున దయ్యములను వెళ్ళగొట్టలేదా? నీ నామమున అనేకమైన అద్భుతములు చేయలేదా? అని చెప్పుదురు. అప్పుడు నేను వారితో నేను మిమ్మును ఎన్నడునూ ఎరుగను, అక్రమము (క్రమమైన వాక్యమునకు భిన్నమైనది) చేయువారలారా, నా యొద్దనుండి పొండని వారితో చెప్పుదును. ప్రభువా అని నన్ను పిలుచు ప్రతివాడును పరలోక రాజ్యములో ప్రవేశింపడుగాని పరలోకమందున్న నా తండ్రి చిత్త ప్రకారము అనగా వాక్యములో ఉన్నది చేయువాడే ప్రవేశించును. మత్తయి7:21-23).

స్వస్థతలు జరిగినా ప్రకటన వద్దన్నాడు యేసు ఒకనాడు, స్వస్థతను చేయకముందే స్వస్థతలు జరుగునని ప్రకటనలిస్తున్నారు ఈనాడు. యేసు స్వయంగా స్వస్థపరచి స్వస్థతనొందినవానితో ప్రకటన చేయవద్దని ఖండితముగా అజ్ఞాపించినా యేసు వలనే నీవు స్వస్థత నొందావని వేలాది ప్రజల మధ్య బహిరంగంగా ప్రకటించుమని బలవంతము చేయుచున్నారు. మరికొందరైతే తమ క్రైస్తవ పత్రికలలో ఫోటోలతో సహా ప్రచురించుచున్నారు. - యేసు - నీవు నన్ను చూచి నమ్మితివి చూడక నమ్మినవారు ధన్యులని తోమాతో చెప్పెను. మరియు అనేక ఇతర సూచక క్రియలను యేసు తన శిష్యుల ఎదుట చేసెను. అవి ఈ గ్రంథమందు వ్రాయబడి ఉండలేదుకాని యేసు, దేవుని కుమారుడైన క్రీస్తు అని మీరు నమ్మునట్లును, నమ్మి ఆయన నామమందు జీవం పొందునట్లు కొన్ని వ్రాయబడెను. (యోహాను 20 : 28-31) వ్రాయబడిన కొన్నింటిని చూడకపోయినా కేవలం విని విశ్వసించవలసియుండగా వేదికలపై నేడు స్వస్థతలు పొందిన వీరి సాక్షాలెందుకు ? యేసు చేసినవి అనేకములు విడువబడి ఉండగా నేడు వీరు చేసినవి మనకు అవసరమా ? బైబిల్ నందు వ్రాయబడిన నేటి మనుష్యులు చెబుతున్న స్వస్థత సాక్ష్యాలు మన విశ్వాసానికి అవసరమా? లేక ఇదివరకే బైబిలు నందు వ్రాయబడిన వాక్యము వినుటవలన వచ్చు విశ్వాసము అవసరమా? మీ విశ్వాసము మనుష్యుల బహిరంగ వేదికల జ్ఞానమును ఆధారము చేసుకొనక దేవుని శక్తిని ఆధారం చేసుకొనవలెనని సువార్త ప్రకటించుచున్నాను. (1 కొరింథి 2:4, 5) యేసు చేసి సూచక క్రియలే వాక్యమందు వ్రాయబడక విడిచి పెట్టబడినవని మొదట మీరు గ్రహించుకొనవలెను. ఈనాడు ఎవరు విన్నా వ్రాయబడిన వాక్యములు తప్ప మరిదేనివలననూ విశ్వాసము కలిగి ఉండలేరు. - వాక్యము వలన కాక మరి దేనివలననైనా వచ్చు విశ్వాసము, విశ్వాసము కాక అది పాపమగును (రోమా 14:23).

